



ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ລົງເຄື່ອນໄຫວວຽກງານ ທີ່ເມືອງ ສຸຂຸມາ ແຂວງຈຳປາສັກ

ໃນຕອນເຊົ້າວັນທີ 17 ພະຈິກ 2020 ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ໄດ້ລົງເຄື່ອນໄຫວວຽກງານທີ່ເມືອງ ສຸຂຸມາ ແຂວງຈຳປາສັກ ເຊິ່ງການເຄື່ອນໄຫວໃນ ຄັ້ງແມ່ນເພື່ອມອບ-ຮັບສະມາຊິກໃໝ່ ຂອງ ບໍລິສັດ ຂສລ ກໍຄື ສະຫະກອນສິນເຊື້ອ ແລະ ເງິນຝາກປະຢັດ ຈຳປາພັດທະນາ ພ້ອມທັງເຜີຍແຜ່, ຝຶກອົບຮົມ, ແນະນຳ ກ່ຽວກັບວຽກ ງານຂໍ້ມູນຂ່າວສານສິນເຊື້ອໃຫ້ແກ່ສະມາຊິກໃໝ່ດັ່ງກ່າວ ແລະ ເປັນກຽດມອບໃບ ອະນຸຍາດເຂົ້າເປັນສະມາຊິກໃນຄັ້ງນີ້ໂດຍທ່ານ ນ. ວິນຄຳ ລຸນທອນ ຜູ້ອຳນວຍການໃຫຍ່ ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ແລະ ຮັບໂດຍ ທ່ານ ຄຳມິນ ສິດທິເດດ ຜູ້ຈັດການ ສະຫະກອນສິນເຊື້ອ ແລະ ເງິນຝາກປະຢັດ ຈຳປາພັດທະນາ, ມີພະນັກງານຜູ້ ຮັບຜິດຊອບຈາກທັງສອງພາກສ່ວນເຂົ້າຮ່ວມເປັນສັກຂີພະຍານ.

ພ້ອມດຽວກັນນັ້ນ, ໃນຕອນປາຍຂອງວັນດຽວກັນ ກໍໄດ້ຈັດກອງປະຊຸມສຳມະນາ ວຽກງານຂໍ້ມູນຂ່າວສານສິນເຊື້ອ ທີ່ສະໂມສອນຂອງເມືອງສຸຂຸມາ ໃຫ້ແກ່ອຳນາດການ ປົກຄອງບ້ານ, ບັນດາທະນາຄານບ້ານ ຈຳນວນຫຼາຍກວ່າ 40 ແຫ່ງ ຈາກ 04 ເມືອງຂອງ

ແຂວງຈຳປາສັກ ຄື: ເມືອງ ມູນລະປະໂມກ, ເມືອງປະທຸມພອນ, ເມືອງສຸຊຸມາ ແລະ ເມືອງ ຈຳປາສັກ ທີ່ເປັນສະມາຊິກຂອງ ສະຫະກອນສິນເຊື້ອ ແລະ ເງິນຝາກປະຢັດ ຈຳປາ ພັດທະນາ ເຊິ່ງ ບໍລິສັດ ຂສລ ກໍໄດ້ນຳສະເໜີຄວາມໝາຍຄວາມສຳຄັນຂອງວຽກງານຂໍ້ ມູນຂ່າວສານສິນເຊື້ອ, ບັນດາລະບຽບການທີ່ຕິດພັນ, ຮູບແບບການເກັບກຳຂໍ້ມູນ, ການນຳໃຊ້ລະບົບຂໍ້ມູນຂ່າວສານສິນເຊື້ອ ເພື່ອໃຫ້ຜູ້ເຂົ້າຮ່ວມມີຄວາມເຂົ້າໃຈຕໍ່ກັບວຽກ ງານ ແລະ ສາມາດນຳໃຊ້ຂໍ້ມູນຂ່າວສານສິນເຊື້ອເຂົ້າໃນວຽກງານຂອງຕົນໄດ້ຢ່າງມີປະສິ ທິພາບ ປະສິດທິຜົນ ພ້ອມທັງປະຕິບັດໜ້າທີ່ໃນການນຳສົ່ງຂໍ້ມູນເຂົ້າສູ່ລະບົບຂໍ້ມູນ ຂ່າວສານສິນເຊື້ອ ໃຫ້ແກ່ບໍລິສັດ ຂສລ ຢ່າງເປັນປົກກະຕິ.

ປະຈຸບັນ ສະມາຊິກ ຂອງບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ໃນທົ່ວ ປະເທດມີທັງໝົດຈຳນວນ 142 ແຫ່ງ ໃນນີ້ປະກອບມີ ທະນາຄານທຸລະກິດ 43 ແຫ່ງ ແລະ ສະຖາບັນການເງິນຈຸລະພາກ 99 ແຫ່ງ.

ບໍລິສັດ ຂໍ້ມູນຂ່າວສານສິນເຊື້ອແຫ່ງ ສປປ ລາວ ດຳເນີນທຸລະກິດຕາມຂອບເຂດ ສິດທິກຳນົດໄວ້ໃນການສະໜອງຂໍ້ມູນຂ່າວສານສິນເຊື້ອ, ສ້າງຜະລິດຕະພັນທີ່ມີຄຸນນະ ພາບ, ມາດຕະຖານສາກົນ ມີຄວາມທັນສະໄໝຮັບປະກັນຄວາມປອດໄພດ້ານຂໍ້ມູນ ກ້າວ ໄປສູ່ການເຊື່ອມໂຍງກັບພາກພື້ນ ແລະ ສາກົນໃນອານາຄົດ. ປະກອບສ່ວນເຂົ້າໃນການ ກຳນົດນະໂຍບາຍເງິນຕາຂອງພາກລັດ ແນ່ໃສ່ຮັກສາສະຖຽນລະພາບທາງດ້ານການເງິນ- ເງິນຕາ, ຄຸ້ມຄອງສະຖາບັນການເງິນ ໃຫ້ສະມາຊິກສາມາດເຂົ້າເຖິງແຫຼ່ງຂໍ້ມູນ ແລະ ນຳໃຊ້ ຂໍ້ມູນເຂົ້າໃນການວິເຄາະຄວາມສ່ຽງດ້ານສິນເຊື້ອກ່ອນການອະນຸມັດເງິນກູ້, ການທົບ ທວນລູກຄ້າ, ປັບໂຄງສ້າງໜີ້, ແຈ້ງເຕືອນເງິນກູ້ທີ່ມີຄວາມສ່ຽງ, ກຳນົດສ້າງຜະລິດຕະພັນ ແລະ ການຕະຫລາດ, ສົ່ງເສີມການເຂົ້າເຖິງແຫຼ່ງທຶນຂອງວິສະຫະກິດຂະໜາດນ້ອຍ ແລະ ກາງ ພ້ອມທັງເຮັດໃຫ້ສັງຄົມສາມາດເຂົ້າເຖິງຂໍ້ມູນຂ່າວສານສິນເຊື້ອໄດ້ງ່າຍຂຶ້ນ.